

لوارِي جا لال - هڪ مطالعو

سنڌ صوفين ۽ درويشن جي سرزمين آهي، جنهن ۾ انسانذات جي اصلاح لاءِ، صدين کان انسانيت، رواداري، سهڻي ۽ عفو، درگذر جهڙن گڻن جو صوفي سڳورن جي فڪر رستي درس ملندو رهيو آهي. ان فڪر جو ڦهلاءُ، هر ڪنهن صوفي سڳوري پنهنجي پنهنجي انداز ۽ طور طريقي سان ٿي ڪيو آهي. ان ڪري جيتوڻيڪ مجموعي طرح ان فڪر جو مرڪزي نڪتو، ساڳيوئي "امن عالم، ترقي بني آدم" ٿي رهيو آهي پر مختلف صوفين وٽ ان جو انداز بيان مختلف

۴ ڊاڪٽر هوتچند مولچند گربخشاڻي ۸ مارچ ۱۸۸۲ع ۾ حيدرآباد سنڌ جي عامل ڪنراڻي ۾ پيدا ٿيو. سيڪنڊري تعليم اين. ايج ائڪڊمي حيدرآباد مان حاصل ڪيائين ۱۸۹۹ع ۾ مشرڪ ناس ڪرڻ کان پوءِ ۱۹۰۰ع ۾ ڊيارام جينمل سنڌ ڪاليج ۾ داخل ٿيو. جتان ۱۹۰۵ع ۾ بي اي جو امتحان امتيازي نمبرن سان پاس ڪري، ايم اي ڪرڻ لاءِ بمبئي جي ولسن ڪاليج پڙهڻ ويو. جتي ۱۹۰۷ع ۾ تعليم مڪمل ڪري، ساڳئي ڪاليج ۾ انگريزي ۽ فارسي جي اسسٽنٽ پروفيسر طور مقرر ٿيو. اتي گهڻو عرصو رهي نه سگهيو ۽ ۱۹۰۸ع ۾ پاڻ ڊيارام جينمل (D.J) سنڌ ڪاليج ڪراچي ۾ فارسي جو پروفيسر ٿي آيو. اتان ۱۹۲۸ع ۾ بي ايج ڊي جي ڊگري حاصل ڪرڻ لاءِ لنڊن يونيورسٽي ويو. جتان "Mysticism in the Early Nineteenth Century poetry of England" عنوان سان ڊاڪٽريٽ جي ڊگري وٺي واپس وريو. ڊاڪٽر صاحب ۱۱ فيبروري ۱۹۴۷ع تي لاڏاڻو ڪيو. ڊاڪٽر صاحب آخري وقت ٽائين ڊي جي سنڌ ڪاليج ۾ پڙهائڻ واري ڪم ۾ مشغول رهيو. سندس مشهور تصنيف شاه جو رسالو آهي، جنهن جو ذڪر ڪندي پير حسام الدين راشدي لکي ٿو: "ڊاڪٽر گربخشاڻي، خدا بخشيس بهريون سنڌي آهي جنهن انگريزي وضع قطع تي اسان کي ڪتاب ايدت ڪرڻ ۽ ان تي تصحيح ڪرڻ جو نمونو ڏيکاريو ۽ راز سمجهايو". شاه جو رسالو مرتب ڪندي ڊاڪٽر صاحب کي حضرت شاه عبداللطيف ۽ خواجہ محمد الزمان جي لاڳاپن ۽ ملاقات بابت ڪي اشارا مليا، ان سلسلي ۾ وڌيڪ ڳولا ڪندي، پاڻ لوارِي جا ٻن ڪتابن کي ترتيب ڏنو، جيڪو اسان جي هن مضمون جو موضوع آهي.

هئن ڪري، ان صوفيائي فڪر (مسلك) جا ڌار ڌار مڪتبِ فڪر (School of Thought) نظر اچن ٿا. اهڙن مڪتبِ منجهان لاڙ جي لواريءَ وارن بزرگن جو مڪتبِ فڪر پڻ هڪ آهي ۽ اهو فڪر ايترو ته سگهارو ۽ پُر اثر هيو جو حضرت شاه عبداللطيف جهڙو بزرگ به باوجود وڏي عمر هئڻ جي پنڌ ڪري سندن خانگاهه تي فيض حاصل ڪرڻ ۽ مريد ٿيڻ لاءِ هلي ويو هو. اهو هڪ اهم تاريخي واقعو شمار ٿئي ٿو. ان اهم واقعي کان ۱۹۳۲ع تائين عوام بنهه اڻواقف هيو. ڇاڪاڻ ته جن ڪتابن ۾ ان ملاقات جو ذڪر آيل آهي اهي ان وقت تائين (انهن منجهان ڪجهه اڄ تائين به) قلمي صورت ۾ هئا ۽ اهي لواري وارن بزرگن جي ملڪيت هئا. ۱۹۳۲ع ۾ جڏهن ڊاڪٽر هوتچند مولچند گربخشاڻيءَ کي اها سڌ پيئي ته اهو مواد لواريءَ وارن بزرگن وٽ موجود آهي تڏهن پاڻ پنهنجا ذاتي تعلقات استعمال ڪري، نه رڳو ان اهم تاريخي واقعي وارن اصل حقيقتن کي عوام اڳيان آندائين پر ان ڳالهه کي بنياد بنائي پوءِ لواري شريف وارن بزرگن جي حالات زندگي ۽ سکيا بابت هڪ تاريخي نوعيت جو ڪتاب ”لواري جا لال“ نالي لکي پڌرو ڪيائين. جيڪو صوفيائي فڪر ۾ ڪلاسيڪي نوعيت وارو ڪتاب شمار ڪيو وڃي ٿو. هتي اسين ان تاريخي نوعيت واري ڪتاب تيار ٿيڻ واري محرڪ جذبي، مختلف مرحلن ۽ ان جي اهميت جو جائزو پيش ڪري رهيا آهيون.

”لواري جا لال“ ڪتاب ڪيئن تيار ٿيو؟

ڪڏهن ڪڏهن اڃانڪ ڪي اهڙا به واقعا ۽ حادثا رونما ٿيندا آهن جيڪي ڪنهن نه ڪنهن تخليق جو سبب بنجي پوندا آهن. ڪتاب لواري جا لال جي تخليق ٿيڻ جو پڻ بنيادي محرڪ اهڙو ئي هڪ واقعو آهي.

ڊاڪٽر گربخشاڻيءَ جو سڀ کان اهم ۽ عرق ريزيءَ وارو تحقيقي ڪارنامو، ”شاهه جو رسالو“ شمار ٿئي ٿو. جنهن جا سندس حياتيءَ ۾ ئي جلد شايع ٿي سگهيا. البت چوٿون جلد شايع ٿي نه

سگهيو ۽ سندس وفات کان پوءِ موراڳي گهر ٿي ويو. شاهه جي رسالي تيار ڪرڻ وقت ڊاڪٽر صاحب قرآن، حديث ۽ تصوف بابت مختلف ڪتابن جي روشنيءَ ۾ جا گهڻ پاسائين محنت ڪئي، ان جو ڪو مثال ملڻ مشڪل آهي. حضرت شاهه لطيف بابت جڏهن پاڻ اها تحقيق ڪري رهيو هو تڏهن کيس اهو محسوس ٿيو ته شاهه صاحب جي، لاڙ طرف ڪنهن اهڙي بزرگ سان صحبت ٿيل آهي، جنهن جو اثر، سندس شعر تي پڻ نمايان نظر اچي ٿو. ان ڪري ڊاڪٽر صاحب چوندو هيو ته ”منهنجي ڪنن تي پڙلاءُ پيل هو ته شاهه صاحب ڪنهن بزرگ جي صحبت کان پوءِ سفر ترڪ ڪري ڇڏيو هو ۽ سندس ڪلام ۾ به اهڙو اشارو فارمايو اٿس.

ڪال گڏيوسين ڪاڙي، بابو رنگ پيوت،

سرٿوسين سڪوت، جوڳيءَ سنڌي ذات مان.“^(۳)

ڊاڪٽر گربخشاڻي مٿي ذڪر ڪيل پڙلاءُ جي وائيءَ واري ور جي تلاش ۾ سالن جا سال سرگردان رهيو، تان جو ۱۹۲۲ع کان پوءِ کيس ان ڳالهه جا اهڃاڻ نمايان نظر اچڻ لڳا ۽ پاڻ هڪ هوشيار پيراوادي جيان انهن اهڃاڻن جا پيرا ڪندي وڃي وٽان تائين پهتو.

ڊاڪٽر گربخشاڻي ۱۹۲۷ع کان ۱۹۴۰ع تائين ڊي جي سنڌ ڪاليج ڪراچيءَ جو وائيس پرنسپال هيو. ان دوران ۱۹۳۲ع ۾ ساڳي ڪاليج ۾ انٽر جي شاگردن کي سنڌي ڪاڪو پيرومل پڙهائيندو هيو پر ڪڏهن ڪڏهن ڊاڪٽر گربخشاڻي انهن کي شاهه جا بيت، ڪلاڪن جا ڪلاڪ سمجھائيندو هو. ان ڪلاس جي شاگردن ۾ لواريءَ وارن بزرگن جي خاندان جو هڪ هونهار نوجوان پير سعيد حسن پڻ پڙهندو هيو، جيڪو پنهنجي يادگيري ۾، ڊاڪٽر صاحب جو ذڪر ڪندي لکي ٿو ته ڊاڪٽر صاحب ”هڪ ڏينهن سر سھڻي داستان ڇهين جي پهرين ست پڙهائين.

ساهڙ جا سنگار، ان لکيا اڳي هئا.

.... ڊاڪٽر صاحب اڃا ست پڙهي مس پوري ڪئي ته يڪدم

ٿي بيهي ڇير ته مٿان انهيءَ ست جي صحيح پڙهڻي آهي ته،

ساهڙ جا سنگار، ان لکيا اڳي هئا.

ڊاڪٽر صاحب پڙهن وارو چشمو لاهي ڪتاب ٺٽي، ٻيو چشمو پائي، کاڌيءَ تي هٿ رکي غور سان مون ڏانهن نهاريندو رهيو ۽ سڄي ڪلاس جون نظرون مون ڏانهن هيون... ڪجهه دير بعد ڊاڪٽر صاحب چيو ته ”ڪلاس پورو ٿيو ۽ مون کي تمام شفقت سان چيائين ته، مهرباني ڪري مون سان آفيس ۾ ملو... آفيس ۾ وٽس ويس ته... مون کان پڇيائين ته اها پڙهڻي توهان کي ڪنهن ٻڌائي آهي؟ مون چيس ته مون پنهنجي مائٽن کان هميشه ايئن ٻڌو آهي. چيائين ته اها پڙهڻي وڌيڪ سٺي ۽ صحيح آهي.“^(۱۱)

نوجوان شاگرد جي ان ڳالهه، سندس خاندان معلوم ڪرڻ لاءِ ڊاڪٽر جي دل ۾ وڌيڪ تجسس پيدا ڪيو. اهڙي ريت ڊاڪٽر صاحب ان معاملي ۾ دلچسپي وٺندي، ان نوجوان شاگرد سان وڌيڪ ڳالهه ٻولهه ڪئي. ان جو ذڪر ڪندي پير سعيد حسن لکي ٿو: ”پڇيائين ته توهين ڪهڙي خاندان مان آهيو، مون ٻڌايس ته آءٌ لواري شريف وارن پيرن جي خاندان مان آهيان.“ چيائين ته: ”توهان جي خاندان جو شاهه جي ڪلام سان گهڻو لاڳاپو ٿو ڏسڻ ۾ اچي.“ مون چيس ته ”رڳو شاهه جي ڪلام سان نه پر خود شاهه پٽائيءَ سان به، حيرت ۾ پڇيائين ته ”اهو ڪيئن؟“، مون کيس شاهه پٽائيءَ جي اسان جي خاندان جي اڳواڻن سان ملاقات جو سربستو احوال ٻڌايو ۽ ٻنهي جي بيتن ۾ گفتگو جا ٻه ٽي بيت به ٻڌايا. پڇيائين ته ”اهو ڳالهه توهان رڳو پنهنجن وڏن کان ٻڌي آهي يا انهيءَ لاءِ ڪا ثابتي به آهي.“ مون پنهنجي خاندان جي قديم فارسي قلمي ڪتابن بابت ٻڌايس، مون کي پنهنجي گهر جي انڊريس ڏنائين، شام جو آءٌ کيس ڪتاب پهچائي آيس.“^(۱۲)

ڊاڪٽر صاحب کي ته اڳ ئي ان ڳالهه جا پَرُون پيل هئا ته، شاهه عبداللطيف جي لاڙ طرف ڪنهن وڏي بزرگ هستيءَ سان ملاقات ٿيل آهي. هاڻ جو ان جا ڪتابي ثبوت کيس هٿ آيا ته ان ڳالهه سندس تحقيق واري جذبي ۾ ويتر واڌارو ڪيو ڇاڪاڻ ته تصوف ۽ صوفيائي

شاعري سندس تحقيق جو خاص موضوع هيو. ڊاڪٽر گربخشاڻيءَ جي تصوف سان لڳاءُ جو اندازو ان ڳالهه منجهان به لڳائي سگهجي ٿو ته پاڻ نه رڳو، سنڌ ۽ برصغير، ايران ۽ عربستان جي تصوف جو گهرو مطالعو ڪيائين پر لنڊن وڃي Ph.D ڪرڻ دوران پڻ تصوف کي اوليت ۽ اهميت ڏيندي Ph.D واري ٿيسز "Mysticism in the Early Nineteenth Century Poetry of England" - "۱۹ صديءَ جي انگريزي شاعريءَ ۾ تصوف". لکي هڪ وڏو ڪارنامو سرانجام ڏنائين. ڊاڪٽر صاحب Ph.D جي اها ڊگري ۱۹۲۸ع ۾ حاصل ڪئي. ڊگري حاصل ڪرڻ کان اڳ به ڊاڪٽر صاحب جيڪو علمي ڪم ڪيو آهي. اهو تصوف جي رنگ ۾ رڱيل نظر اچي ٿو. ڊاڪٽر صاحب جي ڪيل پورهئي تي نظر وجهڻ سان معلوم ٿيندو ته سندن سموري علمي اثاڻي مٿان تصوف جو اثر نمايان آهي. سندن پاران سالن جا سال، رات ڏينهن هڪ ڪري، تيار ڪيل شاهه جو رسالو، جنهن جو پهريون ۽ ٻيو ڀاڱو سندس ٻاهر وڃڻ کان اڳ ترتيب وار ۱۹۲۳ع ۽ ۱۹۲۴ع ۾ پڌرا ٿيا هئا، تنهن ۾ پڻ هر هنڌ اهڙا نڪتا نمايان نظر اچن ٿا. سندس تيار ڪيل شاهه جو رسالو اهڙو بحر عميق آهي جنهن بابت لکڻ لاءِ ڌار مهل ۽ موضوع جي گهرج آهي. هتي صرف اسان "لواري جا لال" ڪتاب بابت خيالن جو اظهار ڪري رهيا آهيون.

مٿي ذڪر ٿي آيو آهي ته ڊاڪٽر گربخشاڻيءَ جو تصوف ڏانهن خاص لاڙو هيو. ان حوالي سان پاڻ جڏهن "شاهه جو رسالو" تيار ڪري رهيو هيو. تڏهن اها جاکوڙ ڪندي کيس حضرت شاهه عبداللطيف جي هر عصر خواجه محمد الزمان، جيڪو پڻ ساڳي دور جو هڪ وڏو صوفي بزرگ ۽ شاعر هيو ان جي شخصيت بابت فقط ڪي اشارا ئي مليا جن بابت پاڻ وڌيڪ کوجنا ڪندو رهيو. اڳتي هلي جڏهن لواريءَ وارن بزرگن جي خاندان جي نوجوان پير سعيد حسن معرفت کيس مرغوب الاحباب نالي قلمي ڪتاب مليو. جنهن ۾ ٻنهي بزرگن جي ملاقات جو سربستو احوال آيل هيو. ته ان مواد کي ڊاڪٽر صاحب

ترجمو ڪري شاھ عبداللطيف ۽ خواجہ محمد الزمان جي ملاقات بابت رسالي ماھوار سنڌوءَ جي آڪٽوبر ۱۹۲۳ع واري پرچي ۾ هڪ مضمون شايع ڪرايو.^(۴) جنهن ۾ خواجہ محمد الزمان ۽ شاھ صاحب جي ملاقات دوران نظر ۾ ٿيل صوفياڻن نڪتن کي ظاهر ڪيو ويو. ان کان پوءِ ساڳي سلسلي کي اڳتي وڌائيندي، رسالي سنڌوءَ جي جنوري ۱۹۲۴ع واري پرچي ۾ ڊاڪٽر گربخشاڻي صاحب ”شاھ جو هڪ همعصر شاعر: خواجہ محمد الزمان لواري“ جي عنوان سان خواجہ صاحب جي شخصيت تي هڪ مضمون لکيو، جنهن ۾ خواجہ صاحب جي شخصيت، صوفياڻي زندگي ۽ شاعريءَ بابت پڙهندڙن کي وڌيڪ معلومات ڏني ويئي.^(۵) معلوم ائين ٿو ٿئي ته ان وقت تائين ڊاڪٽر گربخشاڻي، خواجہ محمد الزمان ۽ سندس خاندان بابت ڪافي مواد گڏ ڪري چڪو هيو، ان ڪري سندس زيربحث ڪتاب ”لواري جا لال“ جيڪو دراصل خواجہ محمد الزمان جي خاندان جو تذڪرو آهي. ساڳي سال يعني ۱۹۲۴ع ۾ شايع ٿي پڙهندڙن جي هٿن تائين پهتو.

ڪتاب جو موضوع:

هي ڪتاب تقريباً، ديباچي ۽ مقدمي کان سواءِ هيٺين پنجن حصن تي مشتمل آهي. جن جو مواد ذڪر هيٺ آيل بزرگن جي حالات زندگي ۽ صوفياڻي فڪر بابت آهي.

پهريون: ابا ڏاڏا

ٻيو: حضرت سلطان اوليا

ٽيون: حضرت محبوب الصمد

چوٿون: حضرت غوث عالم

پنجون: حضرت شاھ مدني

پهرين حصي ۾ هن خاندان جي سنڌ ۾ آمد ۽ حسب نسب جو تفصيلي ذڪر ڪيو ويو آهي. جيڪو حضرت سلطان اوليا، کان اڳ ٽيهين پيڙهيءَ ۾ حضرت ابوبڪر صديق جن سان وڃي ملي ٿو. سندن خاندان جي سنڌ ۾ آمد واري حوالي سان ظاهر ڪيو ويو آهي ته

”خليفة هارون رشيد جي صاحبيءَ ۾ يعني قريب سنه ۷۸۶ع ۾ هي بزرگ سنڌ ۾ تشریف فرما ٿيا.“^(۱) اهڙي ريت ٺٽي ۾ آمد، پوءِ نائين صدي ۾ سومرن ۽ سمن جي گهرو لڙاين واري دور ۾ ڪڇ طرف هليو ويو ۽ پوءِ سنه ۹۱۰ھ ڌاري سنڌي مريدن جي ميڙ منت تي واپس ورتو ۽ شيخ حاجي عبداللطيف نقشبنديءَ کي خواجه محمد الزمان پيدا ٿيڻ تائين جو ذڪر هن حصي ۾ آيل آهي.

ٻئي حصي ۾، حضرت سلطان اولياءَ خواجه محمد الزمان جن جي زندگي، فڪر ۽ فلسفي بابت ڄاڻ ڏنل آهي.

ٽئين حصي ۾، خواجه صاحب جن جي فرزند حضرت محبوب الصمد جن جي حالات زندگي پيش ڪئي ويئي آهي.

چوٿين حصي ۾ حضرت محبوب الصمد جي فرزند حضرت غوث عالم جن جو تفصيلي ذڪر ڪيو ويو آهي.

پنجين حصي ۾ حضرت غوث عالم جن جي فرزند، حضرت شاه

مدني جي حالات زندگي بيان ڪئي ويئي آهي.

اهڙي ريت هن ڪتاب جو مواد سلطان اولياءَ خواجه محمد

الزمان ۽ ڪانئس پوءِ مسند تي رونق افروز ٿيندڙ ٽن گادي نشين جي ترتيب وار سوانح ۽ سڪيا تي مشتمل آهي. حضرت شاه مدني کان پوءِ وارن بزرگن جي حياتي ۽ سڪيا بابت ڪتاب جي ديباچي ۾ ڊاڪٽر گربخشاڻي لکيو آهي ته ”افسوس جو حضرت خواجه محمد سعيد جن جي سوانح عمري ڪنهن به ڪتاب مان ملي نه سگهي.“^(۲) جنهن ڪري لاچار هن ڪتاب ۾ درج نه ڪئي ويئي آهي. پر اميد ته اها به ٻئي ڪنهن موقعي تي ڇپائي ظاهر ڪبي.“^(۳)

ڊاڪٽر گربخشاڻي هن ڪتاب ۾ لواريءَ وارن بزرگن جو ذڪر

ڪندي اعتراف ڪيو آهي ته ”هر هڪ بزرگ جي حياتي ايڏي ته وسيع ۽ وڃڻ آهي، جو هر هڪ لاءِ خلاصو ڪتاب گهرجي.“^(۴) مون هر هڪ جو

جدا مجمل احوال ڏنو آهي.“ اهڙي ريت ان ڳالهه جي اهميت کي سمجهندي به ڊاڪٽر صاحب جو اهو ڪمال چئجي جو پاڻ هن مختصر تصنيف ۾ انهن بزرگن جي زندگي، فرمان ۽ رشد و هدايت وارن نڪتن

کي اهڙي نموني ته بيان ڪيو آهي، جو اهي مختصر هوندي به جامع محسوس ٿين ٿا.

ڪتاب جي مقدمي ۾ ڊاڪٽر گربخشاڻي، تصوف جي فڪر بابت دل کولي لکيو آهي. پاڻ جيتوڻيڪ تعصب کان پاڪ صوفيائي فڪر جو مالڪ هيو، ان ڪري سندس لکڻيءَ ۾ اهڙي ڪاٺي پوءِ به محسوس نه ٿي ٿئي پر اڳتي هلي مذهبي تفرقي سبب جذبن هٿان جي ماحول ۾ فرقي پرستيءَ جنم ورتو تڏهن ڊاڪٽر صاحب جي ڪيل هڙي بي بها تحقيق کي پڻ مسلم ۽ غير مسلم واري اک سان ڏسڻ شروع ڪيو ويو ۽ سنڌ جي هڪ وڏي عربيءَ جي عالم ڊاڪٽر عمر بن دائود پوٽي ۱۹۲۹ع ۾ ڊاڪٽر گربخشاڻيءَ جو نالو وٺڻ کانسواءِ، سندس مٿان جلهه ڪندي لکيو ته ”ڪي سنڌيءَ جا ڄاڻو جي تياسافي (حڪمت الاهي) جا قائل آهن جن کي اسلامي تصوف جي ڪا به خبر ڪانهي ۽ ان جي رازن کان بلڪل نا آشنا آهن، سي مسلم شاعرن جو ڪلام سمجهائيندي پنهنجا من گهڙت تاول ڏيندا آهن. انهن کي پهريائين اسلامي تصوف جو اڀياس ڪرڻ گهرجي ۽ تنهن پوءِ مسلم شاعرن جي تعبير جي دعويٰ ڪرڻ جڳائي.“^(۱۰)

ڊاڪٽر گربخشاڻيءَ جهڙي صوفي منش لاءِ اهڙي قسم جي خيالن جو اظهار ڪرڻ عجيب ڳالهه آهي. ڇاڪاڻ ته ڊاڪٽر صاحب ”تياسافست خيالن جو هو، جيڪي سڀني مذهبن کي سڄو سمجهندا آهن جيئن صوفيائي ڪرام قوم، رنگ، نسل، مذهب ۽ ذات پات جي نفرتن کان مٿي چڙهي ويندا آهن ۽ سڄي انسانذات کي هڪ ئي نظر سان ڏسندا آهن، تنهن ڊاڪٽر صاحب جا خيال به وسيع هئا ۽ ڪٿيئي کان پري هو.“^(۱۱) سندس اهڙي صوفيائي سوچ جي جهلڪ مقدمه لطيفيءَ منجهان پڻ ملي ٿي، جنهن جي ويدانت ۽ تصوف واري بابت ۾ مذهب جي ٻن پاسن جو ذڪر ڪندي ڊاڪٽر صاحب لکي ٿو ”جيڪڏهن غور سان ڏسو ته هر هڪ مذهب ۽ دين کي ٻه پاسا آهن. هڪڙو ظاهري ۽ ٻيو معنوي. جيتوڻيڪ مذهب گهڻا ۽ جدا جدا آهن، تڏهن به سندن معنوي پاسي جا اصول اڪثر ڪري ساڳيا آهن. انهن معنوي اصولن

جو ڪنهن خاص دين يا ڌرم، يا ان جي ڪري ڪرم ۽ ريتن رسمن سان ڪو به واسطو ڪونهي. انهن جو مقصد آهي. حق جي حقيقت پروڙڻ ۽ ان سان هيڪڙائي حاصل ڪرڻ، مگر نه حواسن ۽ عقل جي رستي، پر ايقان ۽ عمل جي رستي." (۱۲) عمل واري ان اهميت جو ذڪر ڪندي علامه اقبال به چيو آهي:

عمل سے زندگي بنی ہے، جنت بھی جہنم بھی،
یہ خاڪي اپنی فطرت میں نہ نوري ہے نہ ناري ہے.

مذهب جي ٻن پاسن يعني ظاهري ۽ معنوي هئڻ واري حوالي سان ذڪر ڪيل راءِ رڳو ڊاڪٽر گربخشاڻيءَ جي ڪونهي پر سڀني حقيقت پسند مذهبي ماڻهن جي ساڳي سوچ پئي رهي آهي.

عَارِفٌ ۽ عَشَاقٌ، يَسْرُ كَهْرَبَ پَرِيءَ جُو،
جَنَّتْ جَا مُشْتَاقٌ، اِيَا اَوْرَاهَانَ تَتَا. (خواجہ محمدالزمان)
عارفن ۽ عشاقن جي نظر ۾ اول ۽ آخر پرينءَ جو پسڻ ئي سڀوڪجهه آهي. ان جي پيٽ ۾ ٻي هر ڳالهه ايتري قدر جو جنت جي حاصلات واري خواهش کي پڻ پاسي تي رکيو ڇڏين. ان ڪري ئي چيو ويو آهي.

مِلَتِ عَشَقِ اَز هَمِ دِينِهَا جِدَا سَتِ،
عَاشِقَانِ رَا مَذْهَبِ وَ مِلَتِ خِدَا سَتِ.

غور ڪري ڏسجي ته جنهن جو دين و دنيا، مذهب و ملت صرف خدا ئي هجي ان کي ڪنهن مخصوص ماڳ مڪان ۽ ريت رسم واري پابنديءَ جي ڪهڙي ضرورت آهي. اصل ۾ بنيادي ڳالهه ته حق لاءِ حُب واري آهي. جيڪڏهن حقيقي حُب نامي ته پوءِ بقول شاه صاحب "ڪوڙو تون ڪفر سين، ڪافر مر ڪوئا" - پر "جيڪڏهن انسان جي اندر ۾ حق لاءِ حُب آهي ته پوءِ حرڪت نه آهي ته ڪهڙي به ريت، ڪهڙي به نموني، يا ڪهڙي به زبان ۾، يا ڪهڙي به مڪان ۾، خدا جي بندگي ڪري سگهجي ٿي." (۱۳)

صوفي ان اصول جو قائل هئڻ ڪري، زمان ۽ مڪان جي پابندين کان پري هوندو آهي، جنهن ڪري ئي کيس صوفي لاکوفي

چيو ويندو آهي. صوفيءَ جي ڄڻ ته دنيا ئي ڌار هوندي آهي. ”هو نڪي هندو هوندو آهي نه کي مسلمان، نڪي مومن، نه کي ڪافر، مسجد ۽ مندر، دٿارو ۽ ديول صوفيءَ جي نظر ۾ هڪ آهن.“ (۱۴)

هتي پنهنجو مقصد تصوف بابت ڪو تفصيلي بحث ڪرڻ ڪونهي. پر محض سرسري طور سمجهڻ لاءِ مٿين ڳالهه جو ذڪر ڪرڻ ضروري هو. ورنه حقيقت اها آهي ته جهڙي طرح صوفي سڳورا جلالِي ۽ جمالي واري حيثيت ۾ ورهايل رهيا آهن. ساڳي طرح تصوف بابت تحقيق ڪندڙ محققن جو پڻ پنهنجو پنهنجو انداز بيان پئي رهيو آهي. جيتوڻيڪ تصوف واري حوالي سان سڀني جو مرڪزي نقطو هڪڙوئي آهي پر هر ڪنهن جي سمجهڻ ۽ تشريح ڪرڻ جو ڌار ڌار طريقو آهي. جنهن جو واسطو مسلم ۽ غير مسلم واري ورهاست سان بنهه ڪونهي. انڪري ڪن مسلم محققن جو اهو چوڻ صحيح نه آهي ته، ”مسلم صوفي شاعرن جي ڪلام جي روحاني رمزن سمجهائڻ جو حق انهن مسلمانن محققن کي آهي جن تصوف جي ميدان ۾ رياضتون ڪيون ۽ ڪشالا ڪڍيا، جن رات ڏينهن پنهنجو آرام ڦٽائي رب جي يادگيري ڪئي، جن دنيا ۾ ماسرا کي ترڪ ڪري پنهنجو من واحد جي وقف ڪيو، جن دورنگي ۽ دوئي کي مٽي هيڪڙائيءَ جي وات ورتي.“ (۱۵)

حقيقت اها آهي ته هتان جو تصوف ڪنهن به مذهبي فرقي جو محتاج ناهي رهيو. هتي هندن ۽ مسلمانن جا مشترڪه مرشد ۽ اوتار پئي رهيا آهن. شاه، سچل ۽ سامي هڪ ئي لڙهيءَ جا مٿيادار موتي آهن جن کي سڀئي ماڻهو ساڳي عقيدت واري اک ۽ اندر واري اڪير سان ڏسن ٿا. جتي حضرت شاه لطيف، صوفي شاه عنايت ۽ ٻين مسلمان بزرگن جا غير مسلم عقيدتمند آهن، اتي سامي چئنراءِ، پير پٺو ۽ ٻين جا مسلمان معتقد پڻ نظر اچن ٿا. نه رڳو ايترو پر سنڌ جي صوفيائي مٿيادار مٽيءَ جو اهو ڪمال آهي جو هتان جو صوفياڻو رنگ، دين ڌرم وارين حد بندين ۽ فرقي بازين کان پاڪ پئي رهيو آهي، جنهن جو

نمايان مثال خواجہ محمد الزمان جي هيٺين فرمان منجهان ملي ٿو. روايت آهي ته هڪ پيري ”هڪڙو هندو وتن لڪ چوريءَ لنگهي آيو، ۽ ويٺي ڪري چيائين ته ”قبلا هن بندي کي اسم اعظم جي هدايت ڪريو“. حضرت جن هن کي هڪدم هدايت ڏني. جڏهن هو موڪلائڻ تي هو. تڏهن فرمايائونس ته ”ظاهر ظهور تون بيشڪ هندو ڌرم جي ڪريا ڪرم تي قائم رهندو اڄ، پر باطن ۾ اسان جا توکي امانت عطا ڪئي آهي، سان حفاظت سان ساندييندو اڄ“ اهي حرف ٻڌي، حافظ پنهوره نالي اصحاب اعتراض ڪيو ته ”قبلا، هي وري ڪهڙي قسم جي مسلماني آهي؟“ حضرت جن ٻاجهه ڀريون اڪيون مٿي کڻي فرمايو ته ”ميان مسلمانيءَ جي توکي ڪهڙي خبر؟“^(۱۱)

عدم اوتارون، نامرادي سـمـرو،
 ڪفر ۽ اسلام کان لنگهي هوت لڌون،
 ڇڏي خوف اميد کي، سڄڻ صحي لڌون.
 رضا راج سَنڌون، مورا مڱن نه ڪي ٻڻو.

پير سعيد حسن ان جي شرح بيان ڪندي لکي ٿو: ”عارف ڪامل جي منزل مقصود فقط الله تعاليٰ ئي آهي. انهن جو اوتارو ۽ مقام، عدم يعني نفس کي فنا ڪرڻ هوندو آهي ۽ انهيءَ سفر جو سامان نامرادي يعني ڪا به طلب نه رکڻ آهي. هو بهشت ۽ دوزخ، ڪفر ۽ اسلام، جزا ۽ سزا، خوف ۽ اميد، طلب ۽ غير طلب، اهي سڀ ڳالهون لنگهي الله تعاليٰ کي لهندا آهن. هو فقط الله تعاليٰ جي رضامندي چاهيندا آهن ۽ انهيءَ کانسواءِ ٻيو ڪجهه به نه گهرندا آهن. صوفياءَ ڪرامن وٽ رضا جو مقام روحاني درجن ۾ سڀ کان اعليٰ مقام آهي.“^(۱۲)

اهوئي خواجہ محمد الزمان جي زندگيءَ جو مقصد هيو جنهن جي علمي طرح نه رڳو پرچار ڪندا رهيا پر سندن ذاتي زندگي پڻ ان ڳالهه جو عملي نمونو هئي.

ڪتاب جو مددي مواد

ڊاڪٽر گربخشاڻي هن ڪتاب جي ديباچي ۾ لکي ٿو
 ”پڙهندڙن کي معلوم هجي ته هيءُ ڪتاب فقط لفظي ترجمو نه آهي...
 ڪتابن مان ذخيرو گڏ ڪري، ان کي سلجائي سليس سنڌي عبارت ۾
 آندو ويو آهي ۽ مقامي وارو مضمون اڪثر منهنجي تصنيف آهي.“^(۱۸)

هاڻي ڏسڻو اهو آهي ته اهي ڪهڙا ڪتاب هئا، جيڪي سندس
 مددگار ثابت ٿيا ۽ اهي کيس ڪيئن حاصل ٿيا. ان سلسلي ۾ به
 پاڻ ئي لکي ٿو ”شاهه عبداللطيف سان ڪيل ملاقات واري قصي کي
 ترجمو ڪرڻ بعد، ”ڪر ٿو ڊڪڻ وسريو“. ڪتاب (مرغوب الاحباب)
 پاسيرو ڪري رکيم، چيم ته سانگي سان مالڪ کي موٽائي ڏيندس.
 هڪ ڏينهن اوچتو اچي خيال پيو ته سڄو ڪتاب اٺلائي ڏسان ته ٻيا
 ڪهڙا خزانو منجهس سمايل آهن. مطلع ڪرڻ سان معلوم ٿيو ته
 لواريءَ وارن بزرگن جون سوانح عمريون ٿي گوهرن جا گنجي نا آهن،
 جن جي شايع ڪرڻ سان سنڌ جو وايومنڊل ونهيو ٿي بوندو. جئن جئن
 ويس وڌيڪ غور ڪندو، تئن تئن اها نيت وڌيڪ زور پوندي...
 پوءِ ته توڪل جو سندرو ٻڌي، ويس هيءُ ڪتاب لکڻ اگرچہ مرغوب
 الاحباب مان گڄ ذخيرو مليو، ته به ڪيترين ڳالهين لاءِ ٻين حوالن ۽
 سندن جي سخت ضرورت معلوم ٿي. پير پير سعيد حسن ۽ سندس معزز
 سوٽ پير حسن بخش اچي يورائي ڪئي. ڪيترائي قلمي نسخا،
 پارسي توڙي عربي، اٺي مون وٽ حاضر ڪيائين، جن مان دل گهري
 مدد ملي.“^(۱۹)

اهي ڪتاب جن منجهان ڊاڪٽر صاحب کي هن ڪتاب لکڻ ۾
 مدد ملي انهن جو تفصيل پاڻ هن ريت ڏنو اٿن.

(۱) لطيفه التحقيق: جنهن ۾ لواريءَ وارن بزرگن جو حسب ۽ نسب
 بيان ڪيل آهي ان جو مصنف سيد رفيق علي حسيني پشنگي هو...
 ڪتاب ۱۲۰ هجريءَ ۾ جوڙي تيار ڪيائين.

(۲) فردوس العارفين: هن جو خاص مضمون سلطان اولياءِ خواجه محمد الزمان جي سوانح عمري آهي جنهن جو مصنف مير بلوچ خان نالير هو... هي ڪتاب سنه ۱۲۰۱ هجري ۾ تيار ٿيو.

(۳) الجواهر البدائع: هن ۾ حضرت سلطان الاولياءِ خواجه محمد الزمان ۽ حضرت محبوب الصمد جا ڪي ملفوظات ۽ سندن بابت ڪي روايتون ڏنل آهن هن جو مصنف بلال آهي. هي ڪتاب سنه ۱۲۲۱ هجريءَ ۾ جڙي راس ٿيو.

(۴) مرغوب احباب: هن ۾ لواريءَ وارن بزرگن جون سوانح عمريون آهن. مصنف جو نالو نظر علي بلوچ آهي... هي ڪتاب سنه ۲۱۲ هجريءَ ۾ لکجي تيار ٿيو.

(۵) صفائل الضمائر: هن ۾ حضرت شاه مدني جو ذڪر ٿيل آهي جنهن کي ان جي فرزند حضرت خواجه محمد سعيد سنه ۱۳۰۳ هجريءَ ۾ تصنيف ڪيو.

مٿي ذڪر ڪيل سمورا ڪتاب فارسيءَ ۾ هئا جن جو ذڪر ڪندي حضرت خواجه احمد الزمان^(۲۰) (جنهن لواريءَ جا لال ڪتاب جي مواد جي تصديق ڪئي هئي) هن ڪتاب جي تقرير ۾ فرمايو آهي ”حضرات اقطاب عظام لواريءَ جا حالات پاڪ ۽ سوانح عمريون ۽ ارشادات و هدايت جا سڀئي ڪتاب ۽ احوال پاڪ ۽ ڪلام مبارڪ حضرت خواجهگان سلطان الاولياءِ صاحب، لواري صاحب جا سمورا ڪتاب بالاڪثر فارسي ۽ عربيءَ ۾ اڳوڻن عارفين جا تاليف ٿيل آهن جن مان فقط هڪ ڪتاب ”صفائل الضمائر“ فارسي مصنف حضرت امام الاولياءِ مڪي جو ڇپيل آهي، باقي سڀ ڪتاب مثلاً: ”لپيفته التحقيق في نسب آل صديق“ - ”فتح الفضل“ - ”ڪلام حضرت سلطان اولياءِ“، ”لذت الوصل، شرح فتح الفضل“ ۽ ”تحقيقات لواري“ مصنف امام الاولياءِ مڪي ۽ ”فردوس العارفين“ ۽ ”جواهر بلالي“ ۽ ”مرغوب الاحباب“ ۽ سوال و جواب خواجه ابراهيم“ وغيره مان ڪو به ڇپيل نه آهي، اگرچہ اهڙن انوار بخش ڪتابن جو سنڌيءَ ۾ ترجمون ٿيڻ ۽ ڇپجي وڃڻ تمام ضروري ۽ سعادت ابدی آهي. جڏهن جڏهن مولیٰ

هادي جي منشا پاڪ ٿيندي، تڏهن تڏهن خودبخود اهڙا سبب پيدا ٿيندا، جنهن جي ڪري مٿين ڪتابن مبارڪن جو ترجمو سنڌي ۽ ٻين قلمن ۾ ٿي ويندو. چاڻي هيٺ به اچي ويندا.“^(۲۱)

مٿي ذڪر ٿي آيو آهي ته ڪتاب لواريءَ جا لال جيئن جو ٿيئن ترجمو ڪونهي، پر گربخشاڻي صاحب طرفان لواريءَ وارن بزرگن جي حياتي ۽ سکيا بابت مٿي ذڪر ڪيل عربي ۽ فارسي ڪتابن جي ڳوڙهي اڀياس کان پوءِ، تخليقي انداز ۾ لکيو ويو آهي ۽ اها ان وقت واري دوري ۾ وڏي ڪارگر ڳالهه هئي. ”اهڙي صورتحال جنهن ۾ سنڌيءَ ۾ ڪو مواد نه هجي. اتي گربخشاڻي صاحب پاران تاليف ڪيل هن ڪتاب جي اهميت جو ان ڳالهه منجهان اندازو لڳائي سگهجي ٿو ته ان ڪتاب جي ڇپجڻ کان اڳ ئي ايتري شهرت ٿي، جو ماڻهن اڳواٽ بڪنگ پئي ڪرائي. ان صورتحال جو ذڪر ڪندي پير سعيد حسن لکي ٿو: ”جڏهن لواريءَ جا لال چيو تڏهن ڊاڪٽر (گربخشاڻي) صاحب ڏٺو ته جملہ ڇپيل تعداد کان بڪنگ جو انگ گهڻو وڌيڪ ٿي ويو. انهيءَ ڪري جن گهڻيون ڪاپيون بڪ ڪرايون هيون انهن کي گهٽ ڪتاب ڏيڻا پيا. منهنجي ڄاڻ موجب هن وقت تائين ٻيو ڪو به اهڙو سنڌيءَ ۾ ڪتاب ڪونه ڇپيو آهي جنهن جون سڀ ڪاپيون ڇپجڻ کان اڳيئي وڪامي چڪيون هجن.“^(۲۲)

هن ڪتاب جو هڪ (ٻيو) ناقص ڇاپو انتظاميه جماعت درگاهه لواري شريف پاران ۱۹۷۴ع ۾ شايع ڪيو ويو پر انتظاميه جي مخصوص مفادن سبب ان ڪتاب جي پهرين (اصل) ڇاپي ۾ آيل ڪجهه سٽون خارج ڪيون ويون. جنهن ڪري اصل حقيقت پڙهندڙن اڳيان آڻڻ لاءِ لواري شريف ادبي ڪميٽي پاران ڊاڪٽر گربخشاڻيءَ واري ڇاپي جو عڪسي ڇاپو ۱۹۸۷ع ۾ ٺهڻ ڇاپي طور شايع ڪيو ويو. ۱۹۷۲ع ۾ شايع ٿيل ٻئي ڇاپي جو ۱۹۷۵ع ۾ ”اولياءَ لواري شريف“ عنوان سان پروفيسر عبدالڪريم ٽالپر پاران ترجمو ڪيل اردو ڇاپو پڻ شايع ٿي چڪو آهي.

اهڙي اهم ڪتاب لاءِ موجوده دور ۾ اهو چوڻ ته ”اهو هڪ گمراه ڪندڙ ڪتاب آهي.“^(۲۳) ڏاڍي افسوس وارو عمل آهي. جنهن ۾ سنڌ جي مخصوصي سيڪيولر ۽ رواداريءَ پري صوفيائي فڪر کي متنازع ظاهر ڪرڻ واري ڪوشش کانسواءِ ٻيو ڪجهه نظر ڪونه ٿو اچي. ورنه سنڌ جي صوفين جو فڪر ڪنهن به طرح اسلام جي بنيادي اصولن خلاف ناهي. ان سلسلي ۾ پير سعيد حسن ابيات سنڌيءَ جي اردو ڇاپي جو پيش لفظ لکندي. ظاهر ڪيو آهي ته ”عام تصوف جي اصطلاح جي ناواقفيت سبب ڪي ماڻهو صوفي بزرگن جي تلقين کي اسلام جي احڪامن موجب نه سمجهندا آهن ۽ وري جڏهن حضور صلعم، صحابه ڪرام ۽ اولياءَ ڪرام جي زندگين ڏانهن نظر ڊوڙائيندا آهن ته انهن سڀني ٻين ماڻهن وانگر دنياوي زندگي گذاري هئي يعني شادي ڪيائون، اولاد پيدا ڪيائون ۽ گهر هلايائون ۽ روزگار جي ذريعي لاءِ ڌنڌو ڪيائون. تڏهن ڪن ماڻهن کي خيال ايندو آهي ته شايد بزرگن جي ڪهڙي سندن رهڻي مطابق نه هئي، مگر جيڪي صوفي اصطلاح کان واقف آهن ۽ ڪلام کي انهيءَ صحيح معنيٰ ۾ وٺندا آهن ته انهن کي اولياءَ ڪرام، جي رهڻي ۽ ڪهڻي ۾ ڪو به تضاد نظر نه ايندو آهي.“^(۲۴)

مٿي ذڪر ڪيل صورتحال، ڪاٺي اڄ جي پيدا ڪيل ڪينهي پر اهڙي قسم جا مختلف خيال، رجحان ۽ لاڙا قديم دور کان هلندا پيا اچن. جن کي نظر ۾ رکندي خواجه محمد الزمان هڪ ڀيري عقيدتمندن کي تلقين ڪندي فرمايو هو: ”اسان جي طريقت موجب هٿ ڪر ۾ رڌل هجي ۽ دل يار سان.“^(۲۵)

ڪتاب ۾ ڪي ڪمزوريون:

هن ڪتاب جون جتي ڪيتريون ئي خوبيون بيان ڪري سگهجن ٿيون، اتي ڪن جاين تي ڪتاب اندر ڪي ڪمزوريون به نظر اچن ٿيون ۽ انهن جي رهجي وڃڻ جو بنيادي ڪارڻ ڊاڪٽر گربخشاڻيءَ جو تحقيقي بنيادن ڏانهن بي ڌياناڻي هئڻ وارو سبب ٿي

ٿي سگهي ٿو. ڇاڪاڻ ته جن ڪتابن تان ڊاڪٽر صاحب هي ڪتاب تيار ڪرڻ جي سلسلي ۾ مدد ورتي هئي. اهي سڀ جو سڀ خواجه محمد الزمان جن جي معتقدن ۽ خاص الحاص مريدن جا لکيل هئا. اها ته هڪڙي واضح حقيقت آهي ته جتي عقيدتمنديءَ وارو سوال سامهون هوندو آهي، اتي تحقيق ۽ تنقيد وارا اصول اورانگهجي ويندا آهن، ان ڪري اها ڳالهه جيڪڏهن خواجه صاحب جي معتقدن ڪئي به هئي ته ڊاڪٽر گربخشاڻي صاحب بحیثیت محقق جي هر معاملي جي تحقيق واري نظر سان ڇنڊڇاڻ ڪري ها ته هي مواد وڌيڪ مستند ۽ جامع سمجهيو وڃي ها. مثال طور: ڪتاب جي ص ۱۲ تي لکيو ويو آهي ته مخدوم محمد هاشم ٺٽوي جو خواجه محمد الزمان جي مرشد خواجه ابوالمساڪين جي گلا ڪئي، سو خواجه صاحب کي هڪ محلي ۾ اڪيلو ملي ويو. ”مرشد جي ملامت ۽ گلا کائڻ سٺي نه ٿي. سو رستي تان هڪ هڏو اٽ جو ڪئي، مولويءَ جي منهن ۾ ٽهڪائي هنيائون ۽ ٻه چار لتون هڻي چيائونس ته ”اهي اکر موتائي وٺ.“^(۱۷)

مٿيون واقعو بقول مولانا دين محمد وفاڻي در حقيقت ڊاڪٽر گربخشاڻيءَ پاران مواد جي ڇنڊڇاڻ ڪرڻ واري حوالي سان بي ڌيانائيءَ سبب لکجي ويو آهي، جنهن لاءِ مولانا جي لکت موجب ”ڊاڪٽر گربخشاڻي معذرت پيش ڪئي... ته هن کي (مواد لکن وقت) اها قطعي خبر نه هئي ته ان (لکت واري) محمد هاشم مان مراد ڪو مشهور مخدوم علامه محمد هاشم ٺٽوي آهي.“^(۱۷) مٿين ڳالهه جي تصديق طور مولانا دين محمد لکي ٿو ”ڊاڪٽر گربخشاڻي مون سان روبرو بيان ڪيو ته جنهن ڪتاب تان اهو نقل ۽ ترجمو ورتو آهي ان ۾ ته مرڳوئي لفظ ملا هاشم لکيل هو جنهن مان گمان ٿي نه ڪري سگهيس ته ڪو اهو ڪو حضرت مولانا مخدوم محمد هاشم ٺٽوي تمام گهڻن ڪتابن جو مصنف آهي.“^(۱۸)

مٿي ذڪر ڪيل معاملي ۾ نه رڳو اها ڳالهه ته ڊاڪٽر گربخشاڻي کان تحقيق دوران سهو ٿي ويئي پر جنهن به صاحب اهڙو واقعو خواجه محمد الزمان جهڙي بلند پايه بزرگ ۽ درويتر صفت

انسان لاءِ بيان ڪيو آهي ان پنهنجي اهڙي عمل سان خواجه محمد الزمان جي عظمت ۾ ڪوئي اضافو ته ڪونه ڪيو آهي بلڪ اهي ته اهڙيون ڳالهيون آهن جن سان ڪنهن حقيقي ۽ سچي صوفي درويش جو پري کان به پالو نه هوندو آهي. نظر ائين اچي ٿو ته معروضي حالتن موجب به مٿي ذڪر ڪيل واقعي جي صحت ڪمزور آهي. ڇاڪاڻ ته مخدوم محمد هاشم ٺٽوي جهڙي عالم (جنهن جو نالو هنن ڏينهن ماڳين مشهور هجي) مٿان اهڙي ريت حملو ٿيو هجي ۽ اهو واقعو زبان زد عام نه ٿيو هجي. ان وقت به ٺٽو ڪو ايڏو وڏو گوناگون شهر به ڪونه هيو جنهن ۾ ايڏو وڏو واقعو ظاهر نه ٿي سگهي.

اهي ۽ اهڙي قسم جون ڪجهه ٻيون ڳالهيون عقيدتي سبب اهڙي ته انداز ۾ بيان ڪيون ويون آهن جو اهي هن ڪتاب جي مرڪزي شخصيت خواجه محمد الزمان جن جي بزرگانه عمل ۽ ڪردار واري اثر کي موراڳو متاثر ڪرڻ جو سبب بنجن ٿيون.

حوالو ۽ حاشيا

- ۱- پير سعيد حسن؛ يادگيريون. ٽه ماهي رچنا ڪلڪتو انڪ ۲۰ آڪٽوبر- ڊسمبر ۱۹۸۲ع. ص - ۱۱.
- ۲- ايضاً - ص - ۱۰.
- ۳- ايضاً - ص - ۱۰.
- ۴- گربخشاڻي. هوتچند مولچند ڊاڪٽر؛ شاه جي حياتي، تي نئين روشني. ماهوار سنڌو ميان جو ڳوٺ آڪٽوبر ۱۹۲۳ع.
- ۵- گربخشاڻي. هوتچند مولچند ڊاڪٽر؛ "سناه جو هڪ هر عصر شاعر خواجه محمد الزمان لواري" ماهوار سنڌو. ميان جو ڳوٺ. جنوري ۱۹۲۴ع.
- ۶- گربخشاڻي. هوتچند مولچند. ڊاڪٽر؛ "لواريءَ جا لال" ڇاپو نيون. لواري شريف؛ لواري ادبي ڪميٽي ۱۹۸۷ع. ص - ۲۵.
- ۷- ايضاً. ص - ٺ.

۸- ڊاڪٽر گربخشاڻي کي سندس زندگيءَ ۾ ان ڪم کي اڳتي وڌائڻ جو موقعو ملي ڪين سگهيو. پر ان سلسلي ۾ بعد ۾ بيل هينون ڪم قابل ذڪر آهي. (الف) پير سعيد حسن جو "ديوان سعيد" جيڪو حضرت خواجه محمد سعيد قدس سره جن جي فارسي غزلن جو مجموعو آهي. جنهن جي تمهيد لکندي پير

صاحب، خواجه محمد سعيد بابت معلومات پيس ڪئي آهي. هي ڪتاب ۱۹۶۵ع ۾ شايع ٿيو.

(ب) محمد پناه ڦرڙي جو تيار ڪيل ”لوري جا لال“ حصو ٻيو؛ هن ڪتاب ۾ لوري وارن باقي ٻين بزرگن جو تذڪرو آيل آهي. جنهن ۾ خواجه محمد سعيد سرفهرست آهي. هي ڪتاب ۱۹۸۲ع ۾ شايع ٿيو.

(پ) عبدالرحمان نقاش ۽ آسو مل چاندواڻي جو تيار ڪيل ”ڏڪن ڏٺو چنڊ“ هي ڪتاب پڻ لوري جا لال ڪتاب ۾ آيل بزرگن کان پوءِ باقي ٻين بزرگن جو تذڪرو آهي. جنهن ۾ خواجه محمد سعيد جو ذڪر سرفهرست آهي. هي ڪتاب وڌيڪ جامع ۽ مستند آهي. جيڪو لوري ادبي ڪميٽي پاران ۱۹۸۹ع ۾ شايع ٿيو.

۹- گربخشاڻي، هوتچند مولچند، ڊاڪٽر: لوري جا لال، ايضاً، ص - ت.

ڊاڪٽر گربخشاڻي واري ان راه جي حيثيت، اهميت ۽ افاديت جو اندازو هيٺين مثال منجهان بخوبي لڳائي سگهجي ٿو. سائين غلام مصطفيٰ قاسمي صاحب کان روايت آهي ته ۲۰-۲۵ سال اڳ هارورڊ يونيورسٽيءَ جو ريڪٽر علمي دوري تي سنڌ ۾ آيو هيو. ساڻس سندس ليڊي به گڏ هئي. انهن کي سنڌ يونيورسٽيءَ پاران ڊاڪٽر نبي بخش قاضي ۽ قاسمي صاحب مهمانن جي خواهش تي کين پير جهندي جي علمي لائبريري ڏيکارڻ ويا هئا. اتي پير محب الله شاهه ”جڏهن ڊاڪٽر موصوف کي مخدوم عبدالرحيم گرهوڙي جو ڪتاب عربي ۾ فتح الفضل ڏيکاريو ته موصوف ان جي مطالعي ۾ اهڙو محو ٿي ويو جو همد تن تي ان جو مطالعو ڪندو رهيو ۽ ڪڏهن ڪڏهن ليڊي صاحب کي به ان جي مطلب کان واقف ڪندو رهيو. مان جڏهن ته سنڌ يونيورسٽي ۾ اعليٰ تعليم ۽ تحقيق ٿي- ايڇ - ڊي لاءِ گڏيڻ هوس ان ڪري مون کي ۽ ڊاڪٽر قاضي صاحب کي فتح الفضل ڪتاب جي تعريف ڪندي فرمايو ته سنڌ يونيورسٽيءَ ۾ جيڪڏهن ڪو عربي، پارسي جو مستند شاگرد هجي ته اسان ان کي هارورڊ يونيورسٽيءَ لاءِ اسڪالرشپ ڏيون ته هو اتي اچي فتح الفضل ڪتاب تي ريسرچ ڪري“، (فتح الفضل سنڌي ترجمو ص - ۱۱)

مٿي ذڪر ڪيل ڪتاب سلطان اولياءَ خواجه محمد الزمان جن جي ملفوظات تي مشتمل آهي، جنهن کي مخدوم عبدالرحيم گرهوڙي عربيءَ ۾ آندو. هو به ان جو فارسي ترجمو خواجه محمد لوريءَ واري ”الوردالمحمدية“ عنوان سان ڪيو هيو. جنهن کي ۱۹۸۸ع ۾ مٿين ٻنهي ڪتابن کي سامهون رکي ساڳي نالي فتح الفضل سان علامه غلام مصطفيٰ قاسمي صاحب سنڌي ٻوليءَ ۾ آندو آهي.

- ۱۰- دائودپوٽو، عمر بن محمد، ڊاڪٽر؛ ابيات سنڌي، ڇاپو پهريون، ڪراچي، ايڊيوڪيشنل پبلشنگ هائوس، ۱۹۳۹ع، ص - و.
- ۱۱- پير، سعيد حسن؛ يادگيريون، نه ماهي رچنا، ڪلڪتو، انگ ۲۰ آڪٽوبر-ڊسمبر ۱۹۸۳ع، ص - ۱۲.
- ۱۲- گربخشاڻي، هوتچند مولچند ڊاڪٽر؛ مقدمه لطيفي، ڇاپو ٽيون، حيدرآباد؛ سنڌي ڪتاب گهر، ۱۹۵۰ع، ص - ۱۲.
- ۱۳- ايضاً، ص - ۵۹.
- ۱۴- ايضاً، ص - ۶۰.
- ۱۵- دائودپوٽو، ايضاً، ص - و.
- ۱۶- گربخشاڻي، هوتچند مولچند ڊاڪٽر؛ لواريءَ جا لال، ڇاپو ٽيون، لواري شريف؛ لواري ادبي اڪيڊمي، ۱۹۸۷ع، ص - ۱۰۲.
- ۱۷- پير سعيد حسن؛ ابيات سنڌي، بار اول، ڪراچي، انجمن پريس ۱۹۸۱ع، ص ۱۰۶.
- ۱۸- گربخشاڻي، هوتچند مولچند ڊاڪٽر؛ لواريءَ جا لال، ايضاً، ص - ۵.
- ۱۹- ايضاً، ص - ۵.
- ۲۰- خواجه احمد الزمان جن جو شرف ملاقات پير علي محمد شاھ راشديءَ کي نصيب ٿيو هو. اهو پنهنجا تاثرات قلمبند ڪندي لکي ٿو؛ ”سائين احمد الزمان رحمة الله جي شخصيت بلڪل نياري هئي، پنهنجي دور جي وڏن علمائن ۽ علامن کان مناهين مقام جو مالڪ هو... اڌ ڪلاڪ جي گفتگو بعد بلڪل واضح ٿي ويو ته علم ۽ روحانيت جو هڪ پيريل ۽ ڍڪيل ماڻهو آهي.“ اهي ڏينهن اهي شينهن، حصو ۲-۱۹۹۳ع، ص - ۴۶۸-۴۷۰.
- ۲۱- اڄ تائين ”لطيفت التحقيق في نسب آل صديق“ ڪتاب لطيف التحقيق عنوان سان ۱۹۵۰ع واري ڏهاڪي ۾، ”سوال و جواب خواجه محمد ابراهيم“، مقولات تصوف عنوان سان ۱۹۷۲ع ۾ عبدالڪريم نالپر جي سنڌي ترجمي سان، ”مرغوب الاحباب“ جواهر بدائع ۽ رساله ابراهيم جو گڏيل اختصار ”آئين اولياء“ عنوان سان، پير ميان فيض محمد ۽ محمد ابراهيم عباسيءَ جي ترجمي ۽ عبدالڪريم نالپر جي تصحيح سان ۱۹۷۴ع ۾ شايع ٿيو. فتح الفضل ۽ ان جي فارسي ترجمي الوردمحمدي کي سامهون رکي علامه غلام مصطفيٰ قاسميءَ جو سنڌيءَ ۾ تيار ڪيل ”فتح الفضل“ ۱۹۸۸ع ۾- مٿان الضمائر جو سنڌي ترجمو ”باتو تن ملير“ عبدالرحمان نقاش ۽ عبدالرشيد

- صابر جو ترجمو ۱۹۹۶ع ۾، جڏهن ته ساڳي ڪتاب جو محمد آدم اسحاقانيءَ جو اردو ترجمو ۱۹۸۸ع ۾ پڌرو ٿي چڪو آهي.
- ۲۲- پير، سعيد حسن، يادگيريون، ٽه ماهي رجنا، ڪلڪتو، انڪ ۲۰ آڪٽوبر- ڊسمبر ۱۹۸۳ع، ص - ۱۲.
- ۲۳- خالد، ڪريم بخش، صوفين صاف ڪٿو، ماهوار پيغام، ڪراچي، سيپٽمبر- آڪٽوبر ۱۹۸۲ع.
- ۲۴- پير سعيد حسن: ابيات سنڌي، بار اول ڪراچي: انجمن پريس ۱۹۸۱ع، ص-۸۱.
- ۲۵- گربخشاڻي، هوتچند مولچند ڊاڪٽر، لواريءَ جا لال، ڇاپو ٽيون، لواري شريف، لواري ادبي اڪيڊمي، ۱۹۸۷ع، ص - ۸۷.
- ۲۶- گربخشاڻي، هوتچند مولچند ڊاڪٽر، لواريءَ جا لال، ڇاپو ٽيون، لواري شريف، لواري ادبي اڪيڊمي، ۱۹۸۷ع، ص- ۶۳.
- ۲۷- وفائي، دين محمد مولانا، تنقيدات، لواريءَ جا لال، ماهوار توحيد ڪراچي، جولاءِ ۱۹۳۴ع، ص - ۲۸.
- ۲۸- ايضاً.